

IS-SIBT

TAL-XXI ĠIMGHA MATUL IS-SENA

Salmidija tas-Sibt tal-I ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Il-Mulej hu sid l-art u kull ma fiha: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Il-Mulej hu sid l-art u kull ma fiha: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qçaçet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Il-Mulej hu sid l-art u kull ma fiha: ejjew nadurawh.

Ejjew inqimuh u ninxtehtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Il-Mulej hu sid l-art u kull ma fiha: ejjew nadurawh.

"La twebbsux qalbkom bħal fMeriba,
bħal dakinhar fMassa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Il-Mulej hu sid l-art u kull ma fiha: ejjew nadurawh.

Għal erbghin sena domt nistmellu dan in-nisel;
u jien għedt: 'Qalbu mhassra dan il-poplu,
u triqati ma jagħrfux.'
Għalhekk ħlift fl-għadab tiegħi:
Ma jidħlux fil-mistrieħ tiegħi!"

Ant. Il-Mulej hu sid l-art u kull ma fiha: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Il-Mulej hu sid l-art u kull ma fiha: ejjew nadurawh.

UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

I. *Billejl jew kmieni ma' sbiħ il-jum*

Alla ta' kull tjeba w ħniena,
bidu w għajn tal-ħlejjaq kollha,
int f' setgħetek Alla wiehed,
inma tlieta fil-Persuni.

Waqt li nfaħhru t-tjeba tiegħek,
nersqu bit-tnehid quddiemek;
saffi 'l qalbna biex nitgħaxxqu
dejjem iżjed bil-ġid tiegħek.

Lil ġenbejna dgħajfa saħħaħ
bin-nirien ta' mħabba safja,
ħalli nkunu mħažżmin dejjem,
nistennew il-migja tiegħek.

Ilqa' mela, t-talb li wliedek
fis-sigħat tal-lejl jagħmlulek,
sabiex jithejjew kif jixraq
għal kull don u grazzja tiegħek.

Isma' talbna, Missier twajjed,
u int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

II. *Matul il-jum*

Fi tjubitek, Kristu Sidna,
ieqaf magħna w henn għalina,
int li bghatt is-seba' doni
ta' l-Ispirtu fuq min jemmen.

Rodd is-saħħa 'l-morda kollha,
biegħed kull tfixkil mid-dgħajfa,
rażżan il-ġibdiet tal-ħażen,
agħti s-serħ lill-qlub mugugħa.

Sawwab f' moħħna s-sliem u l-heda,
mexxi w temm kull xogħol ta' fejda,
isma' t-talb ta' min jgħajjatlek,
u wassalna lkoll fil-ħajja.

Meta mbagħad, fi tmiem il-ħidma,
jagħlaq żmien il-ġimgha tagħna,
it-tmien jum ifeġġ, u jsejjaħ
lill-bnedmin għall-ħaqq quddiemek.

F'dak il-jum, Sultan u Mhallel,
qegħedna n-naħa ta' lemintek,
biex, man-nagħaġ imbierka tiegħek,
nieħdu b'wirtna s-saltna mwiegħda.

Hekk isseħħ ix-xewqa tagħna:
fejn tkun int inkunu aħna,
biex naraw il-glorja tiegħek,
u nagħtuk tifhir għal dejjem. Ammen.

SALMODIJA

Ant. 1: L-akbar wieħed fis-Saltna tas-Smewwiet hu dak li jčekken lilu nnifsu bħal tifel żgħir.

Salm 130 (131)

Mulej, ma tkabbritx qalbi, *
anqas ma ntrefgħu għajnejja;

jien ma ġrejtix wara hwejjeg kbar, *
jew wara hwejjeg oghla minni.

Imma zammejt ruhi fil-kwiet u l-mistrieħ, *
bħal tarbija f'ħogor ommha;
bħal tarbija miftuma, *
hekk hi ruhi ġewwa fija.

Ittama, Izrael, fil-Mulej, *
minn issa u għal dejjem!
Glorja.

Ant. 1: L-akbar wieħed fis-Saltna tas-Smewwiet hu dak li jċekken lilu nnifsu bħal tifel żgħir.

Ant. 2: Alla tiegħi, jien offretlek kollox tassew minn qalbi.

Salm 131 (132)

I

Ftakar, Mulej, f'David *
u fil-hemm tiegħu kollu.
Ftakar kif hu ħalef lill-Mulej, *
u wiegħed lil Alla, il-Qawwi ta' Ġakobb:
"Ma nidholx taħt is-saqaf ta' dari, *
ma jitlax fuq il-friex ta' soddti,
ma nagħlaqx għajnejja u norqod *
u anqas nagħlaq xfar għajnejja bin-nghas,
sa ma nsib post għall-Mulej, *
għamara għal Alla l-Qawwi ta' Ġakob."

Araw, smajna bl-Arka f'Efrata, *
sibnieha fir-raba' ta' Ġagħar.
Ha nidhlu fil-għamara tiegħu, *
ninxtehtu quddiem il-mirfes ta' riglejħ!

Qum u ejja, Mulej, lejn il-mistrieħ tiegħek, *
int u l-Arka tal-qawwa tiegħek.
Jilbsu l-ġustizzja l-qassisin tiegħek, *

igħajtu bil-ferħ il-ħbieb tiegħek.
Minħabba f'David, il-qaddej tiegħek, *
twarrabx wiċċ is-sultan, il-midluk tiegħek.
Glorja.

Ant. 2: Alla tiegħi, jien offrejtlek kollox tassew minn qalbi.

Ant. 3: Il-Mulej ħalef wegħda sħiħa lil David: hu wettaqlu s-saltna tiegħu għal dejjem.

II

Il-Mulej ħalef wegħda lil David, *
u żgur li ma jergax lura minnha:
"Wieħed min-nisel tiegħek *
jiena nqiegħed fuq it-tron tiegħek.

Jekk uliedek iħarsu l-patt tiegħi *
u l-preċetti li jien nagħtihom,
uliedhom ukoll għal dejjem *
joqogħdu fuq it-tron tiegħek."

Għax il-Mulej għażel 'il Sijon, *
u xtaqha tkun id-dar tiegħu:
"Hawn insib il-mistrieħ tiegħi għal dejjem! *
Fiha rrid noqgħod, għax ħabbejtha!

Bil-barka nimla l-ħażniet tagħha, *
bil-ħobż inxabba' l-foqra tagħha.
Bis-salvazzjoni nlibbes il-qassisin tagħha, *
bil-ferħ igħajtu l-ħbieb tagħha.

Hemm inqajjem qawwa lil David, *
inhejji mnara għas-sultan, il-midluk tiegħi.
Bil-mistħija nlibbes l-għedewwa tiegħu, *
imma fuqu tiddi l-kuruna tiegħu."
Glorja.

Ant. 3: Il-Mulej ħalef wegħda sħiħa lil David: hu wettaqlu s-saltna tiegħu għal dejjem.

- V/. Ejjew, araw x'ghamel il-Mulej.
R/. Ghemejjel ta' l-ghageb fuq l-art.

LEZZJONI 1

Qari mill-Ktieb tal-Profeta Ġeremija

Ġer 7:1-20

Thabbira dwar tama fiergħa fit-tempju

Il-kelma li l-Mulej qal lil Ġeremija, meta qallu: "Mur oqgħod f'bieb it-tempju tal-Mulej u hemmhekk xandar din il-kelma u għid: 'Isimgħu l-kelma tal-Mulej nies kollha ta' Ġuda, intom li tidhlu minn dawn il-bibien biex tinxtehtu taduraw il-Mulej. Hekk jgħid il-Mulej ta' l-eżerċti, Alla ta' Izrael: Tejjbu l-imgħiba tagħkom u għemilkom, u jiena ngħix magħkom f'dan il-post. Isserrħux raskom bi kliem qarrieq, u tgħidu: hawn hu t-tempju tal-Mulej, it-tempju tal-Mulej, it-tempju tal-Mulej. Ghax jekk tassew ittejjbu l-imgħiba tagħkom u għemilkom, jekk tagħmlu l-haqq bejnietkom, jekk ma taħqrux il-barrani, l-iltim u l-armla, u ma xxerrdux demm bla htija f'dan il-post, u ma tmorrux wara allat barranin bi ħsara tagħkom infuskom, jiena ngħix magħkom f'dan il-post, fl-art li, minn żmien ilu, tajt lil missirijietkom għal dejjem.

Araw intom isserrħu raskom bi kliem qarrieq u bla fejda; tisirqu, toqtlu, taqgħu fiż-żina, taħilfu fil-falz, taħarqu l-incens quddiem Bagħal, tmorru wara allat oħrajn li ma tafuhomx, u mbagħhad tigu u tieqfu quddiem f'din id-dar li ssemmiet għalija, u tgħidu: 'Aħna salvi, mhux ħlief biex tissuktaw f'dawn l-ghemejjel mistkerrha kollha. Huwa din id-dar imsemmija għalija saret xi għar tal-ħallelin f'għajnejkom? Araw, dan rajtu jiena nnifsi, jgħid il-Mulej.

Morru fil-post li kelli f'Silo, fejn żmien ilu kelli dar għal ismi: araw x'ghamiltilha minhabba l-ħażen tal-poplu tiegħi Izrael! U issa, għax ghamiltu dan il-ħażen kollu – din kelma tal-Mulej -, u ma ridtux tisimgħu meta kellimtkom, kull waqt u kull hin, u ma wegibtux meta sejjaħtilkom, jiena se nagħmel ma' dan it-tempju, li hu msemmi għalija u bih isserrħu raskom, dak li għamilt f'Silo. Inkeċċikom minn quddiem, kif keċċejt lil ħutkom, in-nisel kollu ta' Efrajm.

U int titlobx għal dan il-poplu, tgħollix leħnek u titlobx għalihom; tidholx għalihom quddiem, għax ma nisimgħekx. Ma tarax x'inhuma jagħmlu fl-ibliet ta' Ġuda u fit-toroq ta' Ġerusalem? It-tfal jgħbru l-ħatab, il-missirijiet iqabbduni n-nar, u n-nisa jagħgnu biex jagħmlu l-ftajjar għas-sultana tas-sema, u biex ikidduni ħarqu l-incens lil allat oħra. Huwa lili li jkiddu – din kelma tal-Mulej - jew lilhom infushom qed ikiddu, għall-mistħija tagħhom? Għalhekk

dan jgħid Sidi l-Mulej: Araw, il-qilla tiegħi u l-għadab tiegħi jissawwbu fuq dan il-post, fuq in-nies u fuq il-bhejjem, fuq is-siġar kollha tar-raba', u fuq il-frott ta' l-art: jixgħel u ħadd ma jitfih.' "

RESPONSORJU Ġer 7:11; Iz 56:7c; Ġw 2:16b

R/. Huwa din id-dar imsemmija għaliya saret xi dar tal-ħallelin għalikom? * Dari 'dar it-talb' tissejjah għall-popli kollha.

V/. Dar Missieri tagħmluhiex dar tan-negozju: * Dari 'dar it-talb' tissejjah għall-popli kollha.

LEZZJONI II

Qari mill-Omiliji tal-isqof San Ġwann Krizostmu fuq l-Evangelju ta' San Matthew

Int u żżejjen il-knisja, tmaqdarx lil huk imsejken

Trid tagħti ġieħ lill-Ġisem ta' Kristu? Tismellx l-għera tiegħu: tlibbsux hawn fil-knisja b'ħaririjiet u dehebijiet, u mbagħad thallih ibati l-għera u l-ksieħ barra mill-knisja. Għaliex dak li qal: *Dan hu ġismi*, u wettaq kliemu, qal ukoll: *Kont bil-ġuħ u ma tmajtunix*, u: *Dak li ma għamiltux ma' wieħed minn dawn iż-żgħar, anqas miegħi ma għamiltuh*. Kristu hawn fil-knisja m'għandux bżonn ilbies, imma biss qlub safja; barra mill-knisja jeħtieġ ħafna 'l min jieħu ħsiebu.

Nitgħallem mela nirraguna u 'l Kristu nagħtih il-ġieħ kif iridu hu, għax lil min tagħti ġieħ iqis tassew għal qalbu l-ġieħ li jrid hu u mhux dak li jidhirlek int. San Pietru ħaseb li se jagħti ġieħ lill-Mulej meta ma ridux jaħsillu saqajh, imma dak li San Pietru ried ma kienx il-ġieħ li ried il-Mulej: Ġesù ried proprju l-maqlub. Int ukoll, mela, agħti lill-Mulej dak il-ġieħ li jordnalek skond il-liġi, jiġifieri li tqassam ġidek lill-foqra. Alla ma jeħtieġx tagħmir tad-deheb imma qlub tad-deheb.

Dan jien ngħid: M'hux li ma rridkomx tagħtu 'l Alla tagħmir tad-deheb, imma nitlobkom li qabel tagħtu tagħmir bħal dan lill-knejjes tiegħu, jew fl-istess waqt li tagħmlu dan, tagħmlu wkoll karità mal-foqra. Il-Mulej jieħu pjaċir li żżejjnulu l-knejjes, imma jieħu aktar pjaċir li tgħinu 'l foqra, għaliex meta jiżżejjnu l-knejjes dan se jkun jiswa biss lil min jagħmlu, waqt li l-karità lill-foqra hija ta' siwi wkoll għal min hu fqir. It-tagħmir tal-knejjes jista' jkun okkażjoni biex wieħed jagħmel wirja tiegħu nnifsu, waqt li l-karità lill-foqra hi dejjem għemil ta' tjeiba u ħniena.

X'jiswa li l-mejda tal-Mulej tkun mgħobbija b'ħafna kalkijiet tad-deheb, meta Kristu mbagħad qed imut bil-ġuħ fil-fqar tiegħu? L-ewwel itma' 'l min hu

bil-ġuħ, u mbaġhad b'dak li jibqagħlek żejjed, żejjen il-mejda tal-Mulej. Se toffri kalċi tad-deheb, biex imbaġhad tazza ilma friska ma tagħtihiex lil wieħed fqir? U x'jiswielek li żzejjen l-artali bi tvalji minsuġa bid-deheb, biex imbaġhad ma tagħtix lil Kristu fil-fqar tiegħu l-libsa li jeħtieġli biex jitgħatta? X'se jiswielek dan? Ghidli ftit: jekk tara wieħed fqir qed imut bil-ġuħ u ma tagħtix kas tiegħu, mbaġhad tmur iżzejjen l-artal b'ħafna dehebijiet, taħseb int li l-Mulej se jkun jafhulek? Jew se jkun mġhaddab għalik? U jekk il-Mulej fil-fqar tiegħu hu liebes imċerċer u qed iterter bil-bard, u int, flok tagħtih libsa biex jitgħatta biha, ttella' xi kolonna tad-deheb, tgħid li l-Mulej se jqis dan bħala ġieħ li ngħatalu, jew aktarx jaħseb li trid tiddieħek bih u żzebilhu?

Qis li hu Kristu dak il-barrani li jiġġerra minn post għal ieħor mingħajr ma għandu mkien fejn joqgħod. Int ma tilqgħux f'darek, imma f'darek l-art hi miksiya bit-twapet, il-ħitan bil-purtieri, u l-lampi mill-kolonna mill-kolonna u l-kapitelli huma mdendla bi ktajjen tad-deheb, waqt li lil Kristu int lanqas għandek il-ħila tmur tarah fil-ħabs fejn jinsab marbut bil-ktajjen. Dan ngħidulek mhux biex ma żzejjinx darek imma biex, waqt li żzejjen darek, ma tinsieħ il-ħwejjeg l-oħra; anzi nheggek biex l-ewwel tagħmel dawn il-ħwejjeg u mbaġhad iżzejjen darek. Hadd qatt ma ġie mixli għax ma żzejjinx daru, iżda min ma jgħinx lill-foqra hemm l-infern lest għalih u nar li ma jintemm qatt u tiġrib bla heda tax-xjaten. Mela waqt li żzejjen darek, ara li ma tmaqdarx lil ħuk li hu fil-bżonn: il-fqir jiswa wisq aktar.

RESPONSORJU Mt 25:35. 40; Prov 19:17a

R/. Kont bil-ġuħ u tmajtuni, kont bil-għatx u sqejtuni, kont barrani u lqajtuni. * Tassew, ngħidilkom, kull ma għamiltu ma' wieħed mill-iżgħar fost dawn ħuti, għamiltuh miegħi.

V/. Jislef lill-Mulej min iħenn għall-fqir * Tassew, ngħidilkom, kull ma għamiltu ma' wieħed mill-iżgħar fost dawn ħuti, għamiltuh miegħi.

TALBA

O Alla, inti tgħaqqad il-fidili tiegħek flimkien, bil-fehmiet kollha tagħhom, u tiġborhom rieda waħda bejniethom: aghmel li l-poplu tiegħek ikun iħobb il-preċetti tiegħek u jixtieq il-ġid li inti twiegħdu, biex fost il-ħafna taqlib ta' din id-dinja l-qlub tagħna jieqfu fis-sod fejn hemm hemm tassew il-hena. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Għadda l-lejl mudlam, li jgħatti
kollox fl-art bi star sewdieni;
dawl il-ghodwa qed jinfirex
mas-smewwiet, u l-jum ġa sebaħ.

Jitlaq mela wkoll minn ruħna
dlam id-dnub u l-kruha tiegħu,
u timtela b'dawl il-grazzja,
ħa naraw u nimxu sewwa.

Meta tisbaħ l-aħħar ghodwa,
li b'tant hrara nixtiquha,
hi tibdielna l-jum ta' dejjem,
fil-mistrieħ u d-dawl tas-sema.

Glorja lill-Missier, lill-Iben,
lill-Ispirtu s-Santu, Alla:
bħalma msebbaħ kien mill-bidu,
hekk jissebbaħ issa w dejjem. Ammen.

SALMODIJA

Ant. 1: Lejk, Mulej, indawwar għajnejja sa minn sbiħ il-jum.

Salm 118 (119):145-152

XIX (Kof)

B'qalbi kollha ngħajjatlek; †
wegibni, Mulej; *
irrid inħares il-kmandamenti tiegħek.
Lilek insejjah: salvani int; *
u nħares il-preċetti tiegħek.

Sa minn qabel is-sebħ nitlob l-ghajnuna; *
u fi kliemek jien nittama.
B'ghajnejja miftuha tul is-sahriet tal-lejl, *
jien noqghod nahseb fuq il-wegħda tiegħek.

Isma' lehni, Mulej, fit-tjieba tiegħek; *
u zommni haj skond id-digrieti tiegħek.
Qorbu lejja dawk li jfittxu l-ħażen, *
dawk li tbiegħdu mil-ligi tiegħek.

Imm'inti hdejja, Mulej; *
sewwa huma l-kmandamenti tiegħek.
Jien ili naf mill-preċetti tiegħek *
li għal dejjem int waqqafthom.
Glorja.

Ant. 1: Lejk, Mulej, indawwar ghajnejja sa minn sbiħ il-jum.

Ant. 2: Qawwieti u għanjieti l-Mulej: għalija sar is-salvazzjoni.

Kantiku Eż 15:1-4a. 8-13. 17-18

Nghanni lill-Mulej, ghax tkabbar bis-shih; *
zwiemel u rikkieba waddabhom fil-baħar.

Qawwieti u għanjieti l-Mulej: *
għalija sar is-salvazzjoni.
Dan hu Alla tiegħi, u lilu nfaħħar; *
Alla ta' missieri, u lilu ngholli!
Il-Mulej gwerrier, Jahweh ismu! *
Il-karrijiet tal-Fargħun u qawwietu
Tefagħhom fil-baħar;

Mar-riħ qawwi ta' mnifsejk ingemghu l-ilmijiet, †
bħal gods twaqqfu l-gliegel, *
għaqdu l-imwieg f'nofs il-baħar.
Qal l-ghadu: 'Nigri warajhom, nilhaqhom; *
naqsam il-priza, u jkolli bix-xaba';

is-sejf tiegħi nislet, *
idi teqridhom”.
Infaħt bir-riħ tiegħek, †
għattiehom il-baħar, *
għerqu bħaċ-ċomb fl-ilmijiet qawwija.

Min hu bħalek fost l-allat, Mulej, *
min hu bħalek, kbir fil-qdusija ?
Int tal-biża' fil-glorji tiegħek ; *
int li tagħmel hwejjeg ta' l-għageb !
Int meddejt il-leminija tiegħek, *
u belgħethom l-art go fiha.
Fi tjubitek mexxejt dan il-poplu li fdejt; *
b'hiltek mexxejtu lejn l-għamara qaddisa tiegħek.
Twassalhom u tħawwilhom *
fuq il-muntanja, wirt tiegħek;
il-post, Mulej, li int għamiltu l-għamara tiegħek, *
il-maqdes, ja Sidi, li hejjew idejk.
Il-Mulej isaltan *
għal dejjem ta' dejjem.”
Glorja.

Ant. 2: Qawwieti u għanjieti l-Mulej: għalija sar is-salvazzjoni.

Ant. 3: Il-ġnus kollha jfaħħru l-Mulej.

Salm 116 (117)

Faħħru l-Mulej, intom ġnus kollha, *
sebbħuh, popli lkoll!

Għax kbira hi t-tjieba tiegħu magħna, *
il-fedeltà tal-Mulej tibqa' għal dejjem.
Glorja.

Ant. 3: Il-ġnus kollha jfaħħru l-Mulej.

LEZZJONI QASIRA 2 Piet 1:10-11

Huti, b'hegga akbar għandkom tfittxu li tiżguraw is-sejha u l-għażla tagħkom ; għax, jekk tagħmlu dan, ma titfixklu qatt. U hekk ikollkom miftuħ beraħ quddiemkom il-bieb u d-dhul fis-saltna ta' dejjem tal-Mulej u s-Salvatur tagħna Ġesù Kristu.

RESPONSORJU QASIR

R/. Lilek, Mulej, insejjah; * Inti l-kenn tiegħi. Lilek.

V/. Inti sehmi f'art il-ħajjin. * Inti l-kenn tiegħi. Glorja. Lilek.

Ant. tal-kantiku ta' Żakkarija:

Dawwal, Mulej, lil dawk li jinsabu fid-dlamijiet u d-dell tal-mewt.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjaħ profeta ta' l-Għoli; *
għax tmur qabel il-Mulej biex tnejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
ħierga mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *

ha jmessi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Dawwal, Mulej, lil dawk li jinsabu fid-dlamijiet u d-dell tal-mewt.

PREĊI

Kristu sar jixbah lil ħutu f'kollox, biex ikun il-qassis ħanin u fidil f'dak li għandu x'jaqsam ma' Alla. Inberkuh u ngħidulu:

Ifthilna, Mulej, it-teżori ta' mħabbtek.

Inti x-xemx tal-ġustizzja, li fil-Magħmudija mlejtna bid-dawl tiegħek u tajtna ħajja ġdida:

- lilek nikkonsagra dan il-jum ġdid li tajtna.

Aħna rridu nberkuk fis-siġhat kollha ta' din il-ġurnata:

- f'kull ma nagħmlu rridu nfaħħru lil ismek.

Imliena bil-herqa ta' Ommok Marija biex nisimghu l-kelma tiegħek:

- mexxi l-passi tagħna fit-triq tat-tagħlim tiegħek.

Inti nżilt mis-sema biex tagħtina xhieda ta' l-imħabba ta' Alla:

- aghmel li l-emigranti tagħna jkunu xhieda tiegħek fid-dinja.

Missierna

Talba

Mulej, dawwal il-qalb tagħna bid-dija tal-qawmien ta' Ibnek mill-imwiet, biex inkeċċu minna d-dlamijiet tal-mewt u jseħħilna naslu fid-dawl ta' dejjem. B'Ibnek Ġesù Kristu Sidna, u miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. **Ammen.**

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

IT-TALB TA' NOFS IL-JUM

V/. O Alla, ejja ehlišni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spirtu s-Santu, li int Alla
wieħed mal-Missier u l-Iben,
ejja xxerred ġewwa fina,
ħalli bik ilkoll timliena.

Bi kliem fommna, b'qalbna w ruħna,
nerfġhu lejġ it-tiffhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-ġharfa
tal-Missier u l-Iben tieġhu:
żomm qawwija l-fidi tagħna
fik, l-Ispirtu li ġej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl iħaġġeġ.

Iżda itfi l-ġhadab fina,
taffi s-sħana ta' kull deni,
aġhti s-saħħa 'l min hu dġhajjef,
ġib is-sliem tassew fi qlubna.

Isma' talbna, Missier twajjeb,

w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-gurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 Mexxini, Mulej, mill-mogħdija tal-kmandamenti tiegħek.

Salm 118 (119): 33-40

V (He)

Għallimni, Mulej, it-triq tal-kmandamenti tiegħek; *
jiena rrid nibqa' fiha sa l-aħħar.
Fehemni biex inħares il-liġi tiegħek *
u nagħmilha b'qalbi kollha.

Mexxini mill-mogħdija tal-kmandamenti tiegħek, *
għax fiha nsib l-għaxxa tiegħi.
Igħidli qalbi lejn il-preċetti tiegħek, *
u mhux lejn ir-regħba.

Thallix lil għajnejja jħarsu lejn il-frugħa; *

agħtini l-ħajja bil-kelma tiegħek.
Žomm il-wegħda li għamilt mal-qaddej tiegħek, *
li int għamilt ma' dawk li jibzghu minnek.

Warrab minni l-għajb li nibza' minnu, *
għax tajbin huma d-digrieti tiegħek.
Ara kif jiena mxennaq għall-preċetti tiegħek; *
fil-gustizzja tiegħek agħtini l-ħajja.
Glorja.

Ant.1 Mexxini, Mulej, mill-mogħdija tal-kmandamenti tiegħek.

Ant.2 Min ifittex lill-Mulej xejn ma jkun jonqsu.

Salm 33 (34)

I

Kull ħin inbierek il-Mulej; *
tifhiru dejjem fuq fommi.
Bil-Mulej tiftaħar ruħi; *
jisimgħu l-fqajrin u jifirħu.
Xandru l-kobor tal-Mulej miegħi; *
ħa ngħollu ismu flimkien.
Jien fittixt il-Mulej, u wegibni, *
minn kull biza' tiegħi ħelisni.
Ħarsu lejħ, u jiddi bil-ferħ wiċċkom, *
u ma jkollkomx għax tistħu.

Dan il-fqajjar sejjah u l-Mulej semgħu, *
u mid-dwejjaq tiegħu kollha ħelsu.
L-anġlu tal-Mulej jgħasses
madwar dawk li jibzghu minnu, *
u jehlishom.

Ippruvaw u taraw kemm hu tajjeb il-Mulej; *
hieni l-bniedem li jistkenn fih.
Ibżghu mill-Mulej, qaddisin tiegħu; *
xejn ma jonqsu min jibza' minnu.
Is-setgħana jiftaqr u jbatu l-ġuħ; *
min ifittex lill-Mulej xejn ma jkun jonqsu.

Glorja.

Ant.2 Min ifittex lill-Mulej xejn ma jkun jonqsu.

Ant.3 Fittex is-sliem u imxi warajh.

II

Ejjew uliedi, isingħu lili; *
jiena l-biza' tal-Mulej ngħallimkom.
Min hu l-bniedem li jhobb il-ħajja,*
u jixtieq jara għomru kollu riżq?
Hares ilsienek mill-ħażen, *
u xufftejk minn kliem il-qerq.
Tbiegħed mill-ħażen u aghmel it-tajjeb, *
fittex is-sliem u imxi warajh.

Għajnejn il-Mulej lejn il-ġusti, *
u widnejh miftuħa għall-għajta tagħhom.
Il-ħarsa tal-Mulej lejn il-ħżiena,
biex jeqred minn fuq l-art tifikirithom.

Jgħajjtu l-ġusti għall-għajnuna, †
u l-Mulej jismagħhom; *
mid-dwejjaq kollha tagħhom jeħlishom.
Qrib il-Mulej lejn dawk b'qalbhom maqsuma, *
jgħin lil dawk b'ruħhom mifnija.

Kbar huma l-ħsarat tar-raġel sewwa, *
izda minnhom kollha jeħilsu l-Mulej.
Iħarisl u għadmu kollha, *
ebda waħda ma titkissirlu.

Il-ħażin ħżunitu teqirdu; *
min jobgħod il-ġust iħallas għall-ħtija.
Jifdi l-Mulej il-ħajja tal-qaddejja tiegħu; *
kull min jistkenn fih ma jkollux xi jpatti.
Glorja.

Ant.3 Fittex is-sliem u imxi warajh.

Fid-Disgha ta' filghodu

LEZZJONI QASIRA I Slat 8:60-61

Jagħraf kull poplu ta' l-art li l-Mulej hu Alla u ma hemm ħadd ħliefu. Jalla qalbkom tkun kollha kemm hi mal-Mulej Alla tagħna, biex timxu skond id-digrieti tiegħu, u tħarsu l-kmandamenti tiegħu.

V/. Alla tiegħi, il-mogħdijiet tiegħek għallimni.

R/. Mexxini fis-sewwa tiegħek.

Talba

Mulej Alla, Missier li tista' kollox, sawwab id-dawl ta' l-Ispirtu s-Santu fuqna, ulied is-saltna tiegħek, u żommna 'l bogħod minn kull għadu, biex inkunu fl-hena u s-sliem u nfaħhruk bla heda. Bi Kristu Sidna. Ammen.

F'Nofsinhar

LEZZJONI QASIRA

Ġer 17:9-10

Qalb il-bniedem kollha qerq u mħassra. Min jifhimha? Jien hu l-Mulej, li nifli l-moħħ, u ngħarbel il-qlub biex nagħti 'l kull wieħed skond l-imġiba tiegħu, skond ma jkun jisthoqqlu għemilu.

V/. Minn dak li ma nafx bih saffini, Mulej.

R/. Hares lill-qaddej tiegħek mill-kburija.

Talba

Heġġigna, Mulej, bin-nar ta' l-imħabba ta' dejjem, u tħallih qatt jonqos fina, biex bi mħabba waħda u sħiħa nħobbu lilek fuq kollox, u lil ħutna minħabba fik. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Gherf 7:27a; 8:1

Għalkemm waħdu, l-għerf ta' Alla jista' kollox: għalkemm jibqa' fih innifsu, hu jgedded kollox. Huwa jifrex il-qawwa tiegħu minn tarf ta' l-art, u jqassam kollox sewwa.

V/. Kemm huma kbar l-għemejjel tiegħek, Mulej.

R/. Kemm huma għolja ħsibijietek.

Talba

Isma', Mulej, it-talb li nagħmlulek biex ikollna paċi sħiħa, u, bl-interċessjoni tal-Verġni Mqaddsa Marija, aghmel li ningħataw għalik tul ħajjitna kollha, ħalli żgur isehħilna naslu għandek. Bi Kristu Sidna. Ammen.

Inbierku l-Mulej

R/. Inroddu ħajr lil Alla.